

ప్రమాదకరంగా పరిణమిస్తున్న హిందూమతతత్వ ఫాసిస్టు చర్యలు

హిందూ మతతత్వ శక్తుల ఇటీవలి కాలపు తీవ్రమైనచర్యలు - వారి దుర్మార్గాలను, ప్రజలను విభజించేవారి కుట్రపూరిత స్వభావం తాలూకూ తీవ్రతను తెలియజేస్తున్నాయి. హిందూ మతతత్వ శక్తులు, సంస్థలు ఎలాంటి చట్టభీతి లేకుండా తమ మతతత్వ కార్యక్రమాలను సాగించగలగటమే, కేంద్రంలోనూ వివిధ రాష్ట్రాలలోనూ ప్రభుత్వాధికారంలోనున్న బిజెపి పాలకులు వారికి అండగా నిలుస్తూ ప్రోత్సహిస్తూ వస్తున్నారని స్పష్టం చేస్తోంది. హిందూ మతతత్వ కూటమిలోని సంఘ పరివార్ శక్తులు వారి మతతత్వ కార్యకలాపాలను అనేక దశాబ్దాల కాలంగా కొనసాగిస్తూ వస్తున్నప్పటికీ, 2014 నుండి దుష్ట పథకాలతో చట్టవేరపు లేకుండా మరింత నిర్భయంగా కొనసాగిస్తున్నారు.

కేరళ రాష్ట్రంలోని వివిధ ప్రజాసమూహాల ఆహార అలవాట్ల పట్ల ప్రత్యేకించి ముస్లిమ్ మతస్తులకు వ్యతిరేకంగా హిందూమతతత్వ శక్తులు విద్వేషాన్ని ప్రేరేపిస్తున్నారు. సోషలిస్టు డెమోక్రటిక్ పార్టీ ఆఫ్ ఇండియా (ఎన్ డిపిఐ) కేరళ రాష్ట్ర కార్యదర్శిని ఆర్ఎన్ఎస్ కార్యకర్తలు ముక్కలు ముక్కలుగా నరికి క్రూరంగా హత్య చేయటం ద్వారా దీనిని తిప్పికొట్టే విధంగా ఎన్ డిపిఐ శ్రేణులను రెచ్చగొట్టారు.

‘ధర్మ సంసద్’ పేరున హిమాచల్ ప్రదేశ్ లోని హరిద్వార్ నగరంలో హిందూమత నాయకులు కాషాయ వేషధారులైన కార్యకర్తల ఆధ్వర్యంలో నిర్వహించిన ఓ సదస్సులో ముఖ్యమైన వక్తలందరూ ముస్లిములను అంతం చేయాలంటూ, హిందువులంతా సాయుధం కావాలంటూ విద్వేషాల మంటలు రేపుతూ రెచ్చగొట్టే ప్రసంగాలు చేశారు.

హర్యానా రాష్ట్రంలో ఓ గ్రామంలోని ప్రాథమిక పాఠశాలలో క్రిస్మస్ సందర్భంగా వేడుకలు జరుగుతున్న సమయంలో హిందూ మతతత్వ ఫాసిస్టు మూకలు ఆ కార్యక్రమాన్ని భగ్నం చేయటంతోపాటు ‘జై శ్రీరామ్’ ‘భారత్ మాతా కీ జై’ వంటి నినాదాలు చేస్తూ బలవంతంగా వారి నుండి మైక్ ను కూడా స్వాధీనం చేసుకున్నారు. ప్రభుత్వ స్థలాలలో నమాజ్ చేయటాన్ని సహించబోమని గత డిసెంబర్ నెల ప్రారంభంలో హర్యానా ముఖ్యమంత్రి స్వయంగా పేర్కొన్నాడు. హర్యానాలోని ఓ గ్రామంలో జూలై నెలలో నిర్వహించిన మహాపంచాయతీలో మతపరంగా అల్పసంఖ్యాకులైన వారిని లక్ష్యంగా చేసుకొని ఉపన్యాసకులు రెచ్చగొట్టే ప్రసంగాలు చేశారు.

అంబాలాలోని హోలీరీడిమర్ చర్చ్ లోని ఏనుక్రిస్తు విగ్రహాన్ని హిందూ మతతత్వ ఫాసిస్టు గుండాలు ధ్వంసం చేయటంతో పాటు అలంకరణ కోసం అమర్చిన విద్యుత్తు బల్బులన్నిటినీ లాగిపారేశారు.

దక్షిణ అస్సామీలోని సిలిఛార్ లో క్రిస్మస్ వేడుకలను భజరంగదళ్ కార్యకర్తలు అడ్డుకొని ఆపివేశారు. కోవిడ్-19 మార్గదర్శకాలను ఉల్లంఘించారనే పేరిట నిరసనలు జరిపి ఈ గుండాలు చర్చికి తాళాలు వేయించారు.

మరోవైపున కర్నాటకలోని బిజెపి ప్రభుత్వం, చట్టవిరుద్ధ మత మార్పిడులను నిరోధించే పేరిట పౌరుల వ్యక్తిగత జీవితాలను, సమ్మకాలను కట్టడిచేసే లక్ష్యంతో అభివృద్ధి నిరోధక చట్టం చేయటానికి సిద్ధంగా వుంది. ‘పెళ్ళి’ అనేదానినే నేరపూరిత భావనతోకూడిన చట్టవిరుద్ధ చర్యగా మార్చింది. ఫిర్యాదు అందిందనే పేరుతో చట్టబద్ధ వివాహాలను కూడా పోలీసులు అడ్డుకుంటున్నారు.

ఆంధ్రప్రదేశ్ రాష్ట్రం - పాలకొల్లులో ఇటీవలే నిర్వహించిన ఆర్ఎన్ఎస్ కార్యకర్తల సమావేశంలో, ఆర్ఎన్ఎస్ అధినేత మోహన్ భగవత్ మాట్లాడుతూ మతమార్పిడులను నిరోధించాలని పిలుపునిచ్చాడు. ఈ రకమైన పిలుపులతో, అభివృద్ధి నిరోధక చట్టాలతో బిజెపి దాని మిత్ర బృందంలోని హిందూమతతత్వ సంస్థలు - మతపరమైన మార్పిడిలు తీవ్రంగా జరుగుతున్నాయని, ఈ ధోరణిని అడ్డుకోవాలంటే అత్యవసర చట్టబద్ధ, చట్టతీత చర్యలు అవసరమనే తప్పుడు అభిప్రాయాన్ని సృష్టించే ఎజెండాను అమలుచేస్తున్నాయి.

హిందువుల భవిష్యత్తు గురించి హిందూమతతత్వశక్తులు లేనిపోని భయాందోళనలను కల్పించి, ఇతర మతాల అల్పసంఖ్యాక ప్రజానీకంలో విద్వేషాన్ని రెచ్చగొడుతూ సామాజిక వైరుధ్యాలను పెంచుతున్నారు. మనదేశ సామాజిక నిర్మాణానికి వీరు తీవ్ర ప్రమాదకరంగా పరిణమించారు.

సామాహిక హత్యాకాండలు జరిగే అవకాశమున్న దేశాలలో మనదేశం రెండవ స్థానంలో వుందని కొన్ని అధ్యయనాలు తెల్పుతున్నాయి. జమ్మూకాశ్మీర్ రాష్ట్రానికి ప్రత్యేక హోదా రద్దు, పౌరసత్వ సవరణ చట్టం (సిఎఎ) ఆమోదం ఇందులో భాగమే.

టీ-20 ప్రపంచకప్పు పోటీలో పాకిస్తాన్, న్యూజిలాండ్ జట్ల చేతిలో మన జట్టు ఓడిపోవడానికి మన జట్టులో ‘షమి’ అనే ముస్లిం ఆటగాడే కారణమంటూ హిందూ మతాన్ని విద్వేష వ్యాఖ్యలు చేశారు. ఈ విషప్రచారాన్ని కెప్టెన్ కోహ్లి నిరసించి ‘షమి’కి అండగా నిలిచినందుకు కోహ్లి కుమార్తె పసిబిడ్డపై నీచమైన పద్ధతిలో సామాజిక మాధ్యమాలలో విద్వేషాన్ని వెళ్ళగక్కారు. అంతేగాక తమకు భిన్నంగా అభిప్రాయాలు చెప్పేవాళ్ళను, ప్రత్యేకించి ముస్లిం మహిళలను లక్ష్యంగా చేసుకొని ‘బుల్లి భాయ్.... సల్లి డీల్స్’ పేరుతో ఘోరాతిఘోరంగా చౌకబారుగా అవమానిస్తూ వారి చొరవని నిరోధించడానికి ప్రయత్నిస్తున్నారు. సామాజిక మాధ్యమాల్లో ఈ పోస్టులను ఫాలో అవుతూ, షేర్ చేస్తున్నవారిలో ప్రధానభాగం బిజెపి మరియు సంఘపరివార్ శక్తులే.

ఆంధ్రప్రదేశ్ రాష్ట్రంలో పాగా వేసే ప్రయత్నంలో భాగంగా హిందూ మతతత్వవాదులు విద్వేషాలను రెచ్చగొట్టే ప్రయత్నాలు తీవ్రం చేస్తున్నారు. కర్నూలుల్లా ఆత్మకూరులో ముస్లిం మైనారిటీలు మసీదు నిర్మించుకునే సందర్భంలో నియోజకవర్గ బిజెపి నేత ఆధ్వర్యంలో అల్లరిమూకలు దాడులకు పాల్పడ్డారు. ఉత్తరప్రదేశ్ లఖింపూర్‌ఖేరీ తరహాలో స్థానిక బిజెపి నాయకుడు కారు ప్రజలపైకి నడిపి పలువురిని గాయపరిచాడు. ఇప్పటివరకు ఆత్మకూరులో ఇలాంటి మత అల్లర్ల చరిత్ర లేదు. అలాగే జాతీయోద్యమ కాలం నుండి మత సారమస్యానికి ప్రతీకగా వున్న గుంటూరులోని జిన్నా టవర్ పేరు మార్చాలని, లేకుంటే కూల్చివేస్తామని రాష్ట్ర అధినేతలే మాట్లాడటం విద్వేషాలు రెచ్చగొట్టటానికే.

బిజెపి, వారి అనుయాయులైన హిందూ మతతత్వ సంస్థలు, మనదేశంలో 'అఖండ భారత్'ను సాధించే దుర్మార్గమైన ఎజెండాను అమలు చేస్తున్నారు. అత్యధిక సంఖ్యలో హిందువులు వుండటాన్ని దేశంతో సమానం చేస్తూ ఇతర అల్పసంఖ్యక మతస్థులను ముఖ్యంగా ముస్లిములను చీకట్లోకి నెట్టివేస్తున్నారు.

హిందూ మతతత్వ శక్తులు చట్టభీతి లేకుండా తమ దుర్మార్గమైన చర్యలు సాగించటానికి ఆమోదం, ప్రోత్సాహం ఇస్తూ ముందుకు నడపడం ద్వారా చట్టాల అమలు అనేదానిని బిజెపి పాలకులు నిరర్థకమైనదిగా కాగితాలకు పరిమితమైనదిగా మిగిల్చారు. ఈ విధంగా బహుళ సంస్కృతులు, బహుళ మతాలు కల మన దేశంలో హిందూ మతతత్వ ఫాసిస్టు చర్యలు ప్రమాదకరమైన దుర్మార్గ ధోరణిగా వుంది.

★★★★★